

Врз основа на чл. 77 став 1 точка а) од Законот за извршување („Службен Весник на Р. Македонија“ бр. 72/16 од 12 април 2016 година и 142/16), Собранието на Комората на извршители на РМ на вонредна седница, одржана на ден 30.10.2017 година ја донесе следната:

ОДЛУКА

Член 1

Се менува член 51 од Статутот на КИРМ и гласи:

„ Изборот на Претседател на КИРМ се врши во рок не покус од 60 дена и не подолг од 90 дена, пред истекот на мандатот на Претседателот на Комората -редовна постапка за избор.

Управниот одбор на Комората е должен да го закаже редовниот избор со определување на времето и местото каде ќе се одржи изборот, најмалку 30 дена пред денот на одржување на изборот, а одлуката на УО на КИРМ за свикување собрание на кое ќе се одржат изборите се доставува по електронски пат до секој извршител.

Ако Управниот одбор на КИРМ не го закаже редовниот избор за Претседател, изборот ќе се одржи во рок не покус од 60 дена а не подолг 90 дена пред истекот на мандатот на Претседателот, на седница на Вонредно собрание на КИРМ, во Скопје.

Кандидирањето за Претседател се врши по писмен пат со доставување на кандидатура до Комората, подржана од најмалку 5 (пет) извршители, заедно со согласноста за извршување на должност од кандидатот.

Предлагањето на кандидати за Претседател се врши во рок од 15 дена од денот на објавување на изборот.

Доколку постапката за избор за Претседател се одржува пред истекот на мандатот на Претседателот, тогаш кандидирањето се врши во рок од најмалку 15 дена пред денот на одржување на вонредните избори.

Секој кандидат за Претседател е должен да достави до Комората програма според која што ќе работи доколку биде избран за Претседател на Комората.

Секој кандидат е должен усно, пред Собранието да ја образложи својата програма за Претседател.

За претседател се смета избран оној кандидат кој добил мнозинство гласови од вкупниот број на членови на Собранието.

Ако ниту еден од кандидатите не добие мнозинство гласови од вкупниот број на извршители во прв круг на гласање, се спроведува втор круг на гласање во кој влегуваат двајца кандидати кои добиле најмногу гласови.

За Претседател на Комората се смета дека е избран оној кандидат за кој гласале мнозинство од членовите на Собранието. “

Член 2

После член 51 во Статутот на Комората на извршители на РМ се додава нов член 51-а кој гласи:

„ Изборот на член на Управен одбор на КИРМ, односно член на Дисциплинска комисија на КИРМ, се врши во рок не покус од 60 дена и не подолг од 90 дена пред истекот на мандатот - редовна постапка за избор.

Управниот одбор на Комората е должен да го закаже редовниот избор со определување на времето и местото каде ќе се одржи изборот, најмалку 10 дена пред денот на одржување на изборот, а одлуката на УО на КИРМ за свикување седница на собрание на кое ќе се одржат изборите се доставува по електронски пат до секој извршител.

Ако Управниот одбор на КИРМ не го закаже редовниот избор за член на Управен одбор односно Дисциплинска комисија на Комората, изборот ќе се одржи во рок не покус од 60 дена и не подолг од 90 дена пред истекот на мандатот, на седница на Вонредно собрание на КИРМ, во Скопје.

За член на Управен одбор на КИРМ, член на Дисциплинска комисија на КИРМ се смета дека е избран оној кандидат кој што добил мнозинство од гласовите од присутните членови на Собранието.

Доколку во првиот круг на гласање, ниту еден од предложените кандидати не добие мнозинство гласови, се спроведува втор круг на гласање, во кој влегуваат двајцата кандидати кои добиле најмногу гласови, а се смета за избран кандидатот што добил мнозинство од гласовите од присутните членови на Собранието.

При изборот на членови на Управен одбор на КИРМ се води сметка за пропорционална и територијална застапеност на извршителите од сите подрачја на апелационите судови во РМ.

Од кандидатската листа за подрачјето на Апелациониот суд Скопје се гласа за најмалку тројца кандидати, од кандидатската листа за подрачјето на Апелациониот суд Штип се гласа за најмалку еден кандидат, од кандидатската листа за подрачјето на Апелациониот суд Битола се гласа за најмалку еден кандидат, од кандидатската листа за подрачјето на Апелациониот суд Гостивар се гласа за најмалку еден кандидат за член на УО на КИРМ.

Со одлука на Собранието се определува бројот на членови на УО на КИРМ, кој мора да биде непарен.

Доколку на член на УО на КИРМ односно член на ДК на КИРМ му престане должноста пред истекот на мандатот, Управниот одбор ќе ја започне постапката за вонреден избор веднаш по престанокот на должноста.

Доколку на мнозинство членови на УО на КИРМ им престане должноста пред истек на мандатот, Собранието ќе ја започне постапката за вонреден избор веднаш по престанокот на должноста. “

Член 3

Член 58 после ставот 5 се додава нов став 6 кој гласи:

„ Собранието на Комората може да донесе одлука со која конкретен акт ќе стапи на сила и ќе се применува во рок со денот на објавување на актот на веб страната на Комората.“

Член 4

Оваа одлука за измена на Статутот влегува во сила осмиот ден од денот на нејзино објавување на веб страната на КИРМ, а ќе се применува со денот на влегување во сила.

Комора на извршители на РМ
Претседател,

Зоран Димов
